

Azərbaycan güclü iqtisadiyyat, özünü təmin edən iqtisadiyyat qura bilmişdir. Ümumi daxili məhsula (ÜDM) nisbətə xarici borcun səviyyəsi cəmi 6,9 faizdir. Konvertasiya oluna bilən valyuta ehtiyatlarımız xarici borcumuzu 14 dəfə üstələyir. Buna əsaslanaraq ölkəmiz regionda bağlantılar yaradan genişmiqyaslı layihələr həyata keçirmişdir və nəticədə Cənubi Qafqaz və Xəzər regionunda etibarlı mövqə tutmuşdur.

Prezident İlham Əliyevin cari il yanvarın 20-də Davosda Çinin CGTN (China Global Television Network) telekanalına müsahibəsində bunlar bir daha vurğulanmış və dövlətimizin başçısı demişdir: "Sözsüz ki, bizim hədəfimiz Azərbaycanın dünyanın siyasi və iqtisadi xəritəsində öz yerini tutmasından ibarət idi. Təxminən 200 ölkəni bir araya gətirən İqlim konfransına evsahibliyi etmək böyük çağırış, böyük məsuliyyət, eyni zamanda böyük nailiyyət idi. Azərbaycanın şaxələnmiş xarici siyasətinin daha bir nümayişi ondan ibarət idi ki, bizim namizədliyimiz bütün iştirakçı dövlətlər və qurumlar tərəfindən dəstəkləndi".

Dövlət başçısı müsahibədə bildirmişdir ki, Qlobal Cənubun bir hissəsi olaraq ölkəmiz Qlobal Cənubun maraqlarını müdafiə etmişdir. Elə COP29-da da ideyalarımızdan biri Qlobal Cənubla Qlobal Şimal arasında daha möhkəm körpülər qurmaq idi. Çünki Azərbaycan COP29-a evsahibliyi edən ölkə kimi gördü ki, iqlim məsələlərinə gəldikdə, hər iki tərəf müəyyən səviyyədə bir-birinə etibar etmir və söhbət təkcə iqlimdən getmir.

"Əslində, biz iqlim dəyişikliyi ilə bağlı məsələlərlə dərindən məşğul olmağa başlayanda iqlim dəyişikliyi səbəbindən ekzistensial təhlükə ilə üzləşən ölkələrdə yüksək dərəcədə narazılığın olduğunu gördük. Biz hamımız bundan əziyyət çəkirik, o cümlədən Azərbaycan. Lakin elə ölkələr var ki, - xüsusilə kiçik ada dövlətləri, - onların mövcudluğuna təhlükə var. Bəzən onların məsələsi gündəliyə daxil olmur, biz isə bunu etdik", - deyər Prezidentimiz COP29-da ən mühüm tədbirlərdən birinin məhz inkişaf etməkdə olan kiçik ada dövlətlərinin Zirvə görüşü olduğunu xatırlatmışdır.

Belə ki, Azərbaycan bu ölkələrə əməli dəstək göstərmək üçün çox iddialı gündəlik irəli sürdü. Əlbəttə, böyük aktorlar birgə yanaşma nümayiş etdirməsə, həmin ölkələri və iqlim məsələlərinin həlli üçün maddi ehtiyatları olmayan ölkələri dəstəkləmək çətin məsələdir. Odur ki, üzərinə bu yükü götürən ölkələrin məsuliyyəti daha çox iş görməkdir. Qlobal Cənub tamamilə obyektiv olaraq dün-



Çin həm də "yaşıl tərəfdaş"ımızdır

Prezident İlham ƏLİYEV: "Bizim heyətlərimiz enerjinin tədarükü imkanları üzərində işləyirlər və biz ən yaxşı batareyaların Çində istehsal olunduğunu müəyyən etmişik"

yanın ən zəngin ölkələrindən daha çox dəstək gözləyir.

COP29-da Azərbaycanın "yaşıl gündəliyi" dünyaya bir daha bəlli oldu. O da təbiidir ki, qazıntı yanacağı ilə zəngin olan bir ölkənin iqtisadiyyatının "yaşıl enerji"yə baxışı hamı üçün maraqlıdır. Sözügedən müsahibədə də sualların biri məhz bununla bağlı idi.

Prezident İlham Əliyev bu barədə belə demişdir: "Hesab edirəm ki, qazıntı enerji növlərinə malik olan ölkələrin məsuliyyəti əldə etdikləri gəlirləri "yaşıl texnologiya"ya və "yaşıl enerji"yə investisiya etməkdən ibarətdir. Biz məhz bunu edirik. Biz investorlar üçün yaxşı investisiya mühitini yaratdıq. Bizim 2027-ci ilə qədər olan hədəfimiz 2 gigavat həcmində günəş və külək elektrik enerjisi hasil etməkdir. 2030-cu ilə qədər isə bu hədəf 6 gigavatdır. Bu, Azərbaycanda enerji sahəsində bir inqilab olacaqdır".

Qeyd edək ki, ölkəmiz bu layihələri bir sıra xarici tərəfdaşları ilə birgə həyata keçirir. Konkret olaraq Birləşmiş Ərəb Əmirliklərinin

"Masdar", Səudiyyə Ərəbistanının "ACWA Power", Böyük Britaniyanın BP şirkətləri ilə. Prezidentimiz müsahibəsində qeyd etmişdir ki, bu layihələrə sərmayə yatırان xarici şirkətlər, eləcə də Azərbaycandan olan yerli şirkətlər Çin texnologiyasından istifadə edirlər: "Günəş panelləri Çində istehsal olunur. İndi bizim heyətlərimiz enerjinin tədarükü imkanları üzərində işləyirlər və biz ən yaxşı batareyaların Çində istehsal olunduğunu müəyyən etmişik. Mən bu möhtəşəm uğur münasibətilə Çin istehsalçılarını təbrik edirəm. Çünki burada söhbət məhsulun keyfiyyəti və qiymətindən gedir. Heç kim bu rəqabəti apara bilmir".

İndi Çin şirkətləri təkcə xidmət və texnologiyaların təmin edilməsində yox, həmçinin Azərbaycana investisiya yatırmaqda maraqlıdırlar və bu proses artıq gedir. Məlum olduğu kimi, COP29 çərçivəsində Azərbaycan, Qazaxıstan və Özbəkistan arasında Xəzər dənizinin dibi ilə enerji kabelinin çəkilməsi barədə müqavilə imzalanmışdır. Beləliklə, biz Mərkəzi Asiya ilə Azərbaycanı və potensial olaraq

Çini enerji kabeli ilə bir-biri ilə bağlayacağıq. Digər bir layihədə belə bir kabel xətti Qara dənizin dibi ilə Azərbaycandan Avropaya uzanacaq. Xatırladaq ki, söhbət 2022-ci il dekabrın 17-də Buxarestdə imzalanmış "Azərbaycan Respublikası, Gürcüstan, Rumıniya və Macarıstan hökumətləri arasında "yaşıl enerji"nin inkişafı və ötürülməsi sahəsində strateji tərəfdaşlıq haqqında Saziş"ə əsasən reallaşdırılan layihədən gedir.

"Bu, növbəti bir bağlantı layihəsidir. Bu, "yaşıl enerji" üçün bir dəhlizdir və onun nəhəng potensialı var. Çünki Azərbaycanın külək və günəş enerjisi potensialı artıq bəllidir və bu, bizim təsəvvürə gətirə biləcəyimizdən qat-qat artıqdır. Beləliklə, bizə bazarlar, texnologiya və əməkdaşlıq lazımdır. Çünki qonşu ölkələr arasında əməkdaşlıq olmadan bu layihələrin icrası mümkün deyil", - deyər Prezident İlham Əliyev vurğulamışdır.

Flora SADIQLI,
"Azərbaycan"